



Azərbaycanın bir qrup jurnalisti prezident İlham Əliyev müraciət edib.

Müraciətə səbəb “Xəzər” TV-nin “Xeyir körpüsü” verilişinin aparıcısı Hacı Nuranın səhhətinin pisləşməsi ilə bağlıdır:

“Hörmətli cənab Prezident, biz, bir qrup azərbaycanlı jurnalist, Sizə həmkarımız, tanınmış jurnalist Nuran Hüseynova kömək etmək xahişi ilə müraciət edirik. İnsanlara kömək məqsədi daşıyan “Xeyir körpüsü” televiziya verilişinin aparıcısı olaraq o, bədbəxtliyə düşər olmuş və xəstəliklərlə üzləşmiş insanları dəstəkləməyə və onları xilas etməyə çalışırdı.

Amma iş elə gətirdi ki, 2012-ci ilin yazında Nuran özü bədbəxtliklə üzləşdi. Jurnalistdə ağır xəstəlik - limfoqranulematoz (limfa toxumasının bədxassəli xəstəliyi) aşkar olundu. İndiyə kimi Nuran Hüseynov Avstriyada, Filippində və Almaniya da müalicə alıb. Xəstəliyin müalicəsi böyük maliyyə vəsaitləri tələb edir. Nurana kömək məqsədilə onun dostları və həmkarları dəfələrlə xeyriyyə aksiyaları keçiriblər.

Yazan

01.11.13 20:11 -

Beynəlxalq Muğam Mərkəzi, Bakı Caz Mərkəzi və Azərbaycan Dövlət Filarmoniyasında xeyriyyə məqsədilə tanınmış aktyorların və ifaçıların iştirakı ilə keçirilən konsertlərdə 150 000 avroya yaxın vəsait toplanıb. Amma təəssüf ki, əldə olan vəsaitlər artıq tükənib. Bu günlərdə Nuran Hüseynovun vəziyyəti pisləşib və onun təcili tibbi müdaxiləyə ehtiyacı var. Bununla belə, maddi vəsaitlərin çatışmazlığı üzündən jurnalistin müalicəsi yubanır. Cənab Prezident, Siz dəfələrlə Azərbaycan jurnalistlərinə dəstək və diqqət göstərmisiniz. Sizin şəxsi göstərişinizlə leykoz xəstəliyindən əziyyət çəkən tanınmış jurnalist Nicat Dağlar Azərbaycan dövlətinin hesabına Almaniyada müalicə olunur. Sizdən ağır xəstəliyinin müalicəsini başa çatdırmaq üçün köməyə ehtiyacı olan jurnalist Nuran Hüseynovun taleyinə biganə qalmamağı xahiş edirik.

Nuran Hüseynov həyat uğrunda mübarizədə artıq böyük və mürəkkəb yol keçib, xeyli ağrı və ezablara tab gətirib. Ağır xəstəlik üzərində qələbə çalmaq üçün son addımı atması və tezliklə Vətənə qayıtması üçün biz Sizdən jurnalistə yardım əlinizi uzatmağı xahiş edirik”.